

మూలము



విజ్ఞానరూప రమణంద్రం

చీకటి పడిపోయింది.

శ్రీకాకుళం బస్ స్టాండు ఆట అయిపోయాక టెన్నిస్ కోర్టులా బోసిగా మిగిలిఉంది. పాసింజర్లు సామానులూ లేక ఖాళీగా పడుకున్న బస్సులు పగటివేళ ప్రాస్తి ట్యూబ్స్ లా పరమ వికారంగా ఉన్నాయి.

ఒకమూల-ఒక బస్సు మాత్రం కిట కిటలాడిపోతూంది. కన్నెపిల్లలా పిట పిటలాడుతోంది. రంగు దీపాలతో డిజైన్ల చీరకట్టిన చిన్నదానిలా మిడిసి పడుతోంది. ఆ బస్సు-దర్జాగా ఉంది. ధీమాగా ఉంది. ఆ కొత్త బస్సు-

గతంలో కొంచెం అనుభవం చవిచూసి- శోభనం గదిలోకి ఉరికెయ్యడాని కుల్లాన పడుతున్న వయసు పెళ్లికూతుర్లా ఉంది.

ఆ బస్సుమీదకు జనం ఎగబడు తున్నారు.

ఎవరికి వారే ఆ బస్సెక్కె-య్యాలని- తాపత్రయపడిపోతున్నారు. ఆరాటపడు తున్నారు. ఆందోళన పడుతున్నారు.

విశాఖపట్నానికి అది ఆఖరు బస్సు. కండక్టరు - కలక్టరమ్మ మొగుడిలా

సీటులో కూర్చుని బస్సులోంచే టికెట్లమ్ముతున్నాడు. జనం ఒకరి నొకరు తొక్కుకుంటున్నారు. తోసుకుంటున్నారు. ఇట్ట కాలుతూంటే కోడి పెట్టల దొంగల్లా- ఆ జనంలో కేటు గాళ్ళూ, కేడిగాళ్ళూ కూడా లేకపోలేదు. పాసింజర్లు టికెట్లకోసం కండక్టర్ని ప్రాధేయపడుతున్నారు. ప్రార్థిస్తున్నారు. ఆత్రతతో కూడిన చిరునవ్వులు విసిరి చూస్తున్నారు. బస్సు తలుపులేసి ఉండటాన కండక్టరుగారి కాళ్ళందక-చేతులే పట్టుకోవాలని ప్రయత్నిస్తున్నారు. టికెట్లమ్మేసి-బస్సుదిగి-ద్రయివరు

భుజంమీద చేయ్యివేసి-విలాసంగా కాఫీ హోటలు వేపు నడవసాగాడు కండక్టరు.

మళ్ళీ పాసెంజర్లు, అభిమానసంఘాలు ఆరాధ్య నటుడ్ని వదలనట్లు గుమిగూడు తున్నారు. కాళ్ళ కడ్డంపడుతూ టికెట్టు కోసం వేడుకుంటున్నారు. ఎలక్షన్లలో గెలిచేసి-ఎమ్మెల్యే అయిపోయిన వాడిమల్లే కండక్టరు జనాలమీద విసుక్కుంటున్నాడు. పురుగులని పలె విదుల్చు కుంటున్నాడు.

బస్సుకి కాఫీ పాకకి మధ్య - ఏం చెయ్యాలో తోచక - ఓసారి బస్సునీ మరోసారి కాఫీ పాకనీ మార్చి మార్చి చూస్తూ నిలుచున్నాడు నాగరాజు. చీకటి - వాడి కళ్ళలోని నీటిపొరలని ఎదుటివాళ్ళనుంచి కప్పేస్తూంది.

ఇయాళ - సీరామనవమి. వాయి జాగులో లంకాదహనం. అర్ధరాత్రి బీచీలో మాంచి సంబరం జరుగుతుంది. బీచొడ్డున - సవుద్రంలో కెరటాలంత జనం. పండగ రంజుగా చేస్తారు. జనా తొట్లమరచిపోతారు. అదే తనకి వీలు. కాని-వయిజాగెళ్ళడం ఎలా ?

చచ్చి చెడి తోసుకెళ్ళి నోటందిస్తే- "టికెట్లే" దనేశాడు కండక్టరు. "మరో రూపాయి తీసుకొని స్టాండింగయినా... ప్లీజు-" అని బతిమాలాడు. కాళ్ళ దొరక్క చేతుల ట్టుకున్నాడు. ప్లీజున్నాడు. తాంక్సన్నాడు. నోమెన్షనన్నాడు. ఆఖరికి - సారీకూడా అని చూశాడు. కాని కండక్టరు టికెట్టివ్వలేదు. జనం బయటికి లాగేశారు. ఇనసాల్టయిపోయింది. అది కాదు బాధ. ఇశాపట్నం ఎక్లా లీ బస్సులో. సంబరానికెళ్ళకపోతే సంవత్సరంపాటూ పస్తే. చిన్నోడికి సూది మందేయించలేడు. సీతాలుకి కోక కొనలేడు.

"రేపొద్దుటికి చంద రూపాయలూ తెచ్చి అప్పులు తీర్చి-నాకో కోక కొనక పోయావో, యీ అద్వాన్సపు సంసారం

నే నీడవలేను. ఇంక నా వొల్లకాదు. ఎవడి తోనో లేచిపోతాను. కాకపోతే ముండల కంపెనీలో జేరిపోతాను. మూడురోజుల కోపాలయినా ముద్దకు నోచుకోకపోతే బతకడం వెలాగ : " సీతాలుది బెదిరింపు కాదు. బాధ. ఆమె మాటలో ఒక్క అక్షరమూ అబద్ధంకాదు. బతుకు పెట్టే యాతనలన్నిటినీ భరించి భరించి విసుగెత్తిపోయి అన్నమాట లివి.

అవి గుర్తుకొచ్చి-నాగరాజు గుండెలు జలదరించాయి.

కన్నీళ్ళ ఆగకుండా జారిపోయాయి.

సీరామనవమి మీద సవాలక్ష ఆశలు పెట్టుకున్నాడు. ఇశాపట్నం ఎక్లానికి టికెట్ డబ్బులు చచ్చిచెడి అప్పుజేసి సంపాదించాడు. పట్నం కదాని బట్టలు అద్దెకి పుచ్చుకున్నాడు. ఇశాపట్నంలో ఇంగ్లీషు పేలుడెక్కువని ప్లీజు-తాంక్యు-నోమెన్షను...సారీ... నేర్చుకున్నాడు.

ఇంతా అయ్యాక-యీనగాచి నక్కల పాలు చేసినట్లు-బస్సుకి టికెట్టు లేకుండా పోయింది. రేపు సాయంత్రానికి అప్పులు తీర్చకపోతే తన్నులు తినాలి. సీతాలు నిజంగా ఎవడితోనో యింత తిండి పెట్టగలిగేవాడితో లేచిపోతుంది. చిన్నోడు సూదిమందు లేక చచ్చిపోతాడు.

సీరామనవమి... ఎన్ని ఆశలు పెట్టుకున్నాడు. ఎన్ని కలలు కన్నాడు. ఆ కలలు... తన బతుకు...అన్నీ ఏటయి పోవాల ?

దుఃఖం బిగబట్టుకుంటున్నాడు.

దూరంగా ఇంజను గర్జిస్తూంది.

నాగరాజుకి ఆ బస్సుమీద బస్సు మంటూ కోప మొచ్చేస్తూంది. ఈ బస్సు మిస్సయితే - తన బతుకు మిస్సు. భార్య మిస్సు. అన్నీ మిస్సే.

తనకి టికెట్టివ్వని కండక్టరుని కాలరుచ్చురుని నాలుగు తన్నాలని పిస్తూంది వాడికి. దౌర్జన్యంగా అయినా

సరే ఆ బస్సెక్కి-సి వాయిజాగెలిపోవాల నుంది.

కాఫీలు తాగేశారు కాబోలు కండక్టరు డ్రయివరూ కిళ్ళీకొట్టు ముందుకొచ్చేశారు.

బస్సెక్కి పోతుంది బాబోయ్, బస్సెక్కి పోతుంది.

నాగరాజు గుండెలు దడదడలాడాయి. ఏడుపొచ్చేస్తూంది.

రామచంద్రమూర్తికి దణ్ణం వెట్టు కున్నాడు. నవమి పూటా నన్ను అన్యాయం చెయ్యకని మనసులో దేవుణ్ణి వేడుకుంటూనే-బస్సువేపు చూస్తున్నాడు.

నాగరాజు మనిషి. అంత త్వరగా ఓడిపోడు.

వాడిది ఆశ. అంత త్వరగా చావదు.

తనేంచేస్తూన్నాడో తెలియకుండానే బస్సువేపు అడుగులు వేస్తున్నాడు నీరసంగా.

"వాయిజాగు టికెట్టు కావాలా ? ఒక్కటే ఉంది..."

చీకట్లో ముఖం కనిపించడంలేదు.

దేవుడా, రావుడా, సత్యశాయి బాబాయా ?

క్షణం ఆలస్యం చెయ్యకుండా టికెట్టు తీసుకుని-

బస్సు బొంబయిమంటూంది బయలు దేరిపోతానన్నట్లు భయపెడుతూ. చేతి కొచ్చిన పదిరూపాయలనోటుని ఆ మనిషి వేపు విసిరేసి-

రాకెట్లా దూసుకుపోయి- బస్సులో దూరేశాడు నాగరాజు.

ఇంజను ఒక్కసారిగా గర్జించి-బస్సు కదిలింది.

సామాన్లనీ, స్టాండింగ్ పాసెంజర్లనీ దాటుకుంటూ వెనక్కి వెళ్లి ఓ గోనె మాటమీద సీటు కొట్టేసి ఊపిరి పీల్చు కున్నాడు.

బస్సు పరుగెడుతూంది. గాలి-చల్లగా వీస్తూంది.



ఓసారి జేబులోంచి డబ్బు తీసుకుని చూసుకున్నాడు.

వాడి కళ్లు మెరిశాయి. సంతోషం పట్ట లేకపోయాడు.

దొరకదనుకున్న టిక్కెట్టు దొరికింది. అంటే అర్థమేటి? లక్కు తనని వారించే సిందన్నమాట. సీరావనవమిసంబరంలో యివాళ పెద్ద బేరమేతగులుతుంది. ఏ యమ్మ గొలుసో? ఏ బాబుపరసో? మరే బాబు వాచీయో?

శ్రీకాకుళం పొలిమేరలు దాటి పోతుంది బస్సు.

అటూ యిటూ దీపాలయిపోయి చీకటి మొదలౌతుంది.

బస్సులో మసక వెలుతురు. కండక్టరు టిక్కెట్లని బుర్రలని లెక్కచూసుకుంటూ వస్తున్నాడు.

బస్సు - బుడుమూరు బ్రిడ్జి దాటి పోతుంది వేగంగా.

బస్సుంటే యిలాగ పోవాలి - కునుకు

పాట్లుపడకుండా - అని మెచ్చుకున్నాడు నాగరాజు. వాడికి - ఎంతట వెళ్లి విశా పట్నంలో వాలుతానా అన్నట్లుంది.

సంబరంలో కొట్టేసే సంపద గురించి బంగారు కలలుకంటూనే కండక్టరు రడిగిన టిక్కెట్టు ముక్కని - మహా ధీమాగా దర్జాగా అందించి ఓ నవ్వు కూడా నవ్వాడు.

టిక్కెట్టు చూసి - నాగరాజు ముఖం లోకి చూసి - డ్రయివరు దగ్గరకి వెళ్లి రణస్తలం పోలీసు స్టేషను ముందు బస్సాపించి దిగాడు కండక్టరు.

ఎక్స్ప్రెస్సు బస్సు ఎక్కడపడితే అక్కడపడితేని కెవడిచ్చాడు రూల్స్ ని నాగరాజు చిరాకుపడుతూండగానే - కండక్టరు నాగరాజుని చూపించడమూ వెనుకనున్న ఎర్రటోపీ ముందుకొచ్చి నాగరాజుని బలవంతంగా బస్సులోంచి కిందకి లాగెయ్యడమూ జరిగిపోయింది.

తన కళ్లముందే బస్సుల్లిపోతూంటే బారుమని ఏడిచాడు నాగరాజు. లాటీతో ఒకటేసి - స్టేషనులోకి లాక్కుపోయాడు కానిస్టేబులు. లాక్కెళ్లి స్టేషనిన్నారి ముందు నిలబెట్టి - "కక్కుర్తి కేసు సర్... దొంగటిక్కెట్టు... ఆర్.టి.సి.బస్సు..." అన్నాడు.

"దొంగ టిక్కెట్టా!... సతే ప్రమాణంగా... దేవుడి సాచ్చిగా... నిజంగా నాకేటి తెల్లు. ఆడెవడో ఆకరి చనంలో.. చీకట్లో అంటగట్టాడు. మంచిదో కాదో చూసుకుందు కెవడిలేదు; ఎలుగూ లేదు. చీకటి... ముకమేనా చూడకుండా మనిషిని నమ్మి... టిక్కెట్టుచ్చేసు గున్నాను... ఇంతకంటే నాకేటి తెల్లు. నన్ను నమ్మండి. మహా ప్రభో... నే నిజమే చెప్పాను -"

వాడి మొర-వినిపించుకోబడలేదు.

వాడు గింజుకుంటూంటే నాలుగు లాటీ దెబ్బలుపడేసి-వాడిదగ్గర మిగిలిన

డబ్బులు నొల్లేసుకుని - చీకటి సెల్
లోకి తోసేసార్య యిద్దరు కానిస్టేబుల్స్.

సరిగ్గా యిదే సమయానికి... శ్రీకా
కుళం పోలీసు స్టేషనులో... కుర్చీనిండా
కూర్చుని కులుకుతూ-మంచికేసొచ్చిందని
మురిసిపోతూ చూశాడు సర్కిల్.

ఎదురుగా - అ స్తిపంజరానికి కొంచెం
ప్రాణం పోసినట్టున్న మనిషి.వాడి కటూ
యిటూ ఎర్రదోపీల పోలీసులు.

“నిజంగా నేనేటి ఎరగను. బస్తాం
డులో-ఇశాపట్నం టిక్కెట్టు అమ్మాను.
కొన్నవాడి ముఖమేనా చూశ్లేదు. చీకటి..
నా టిక్కెట్టు తీసుకొని పదిరూపాయల
నోటిచ్చాడు. అది మంచిదో చెడ్డదో
కానుకోలేకపోయాను. మనిషిని నమ్మి
నట్లే నోటునీ నమ్మి బియ్యం దుకాణం
కాడకొచ్చాను.

వారం రోజులై నా పెళ్లానిక్కుడు
నేడు. నా పిల్లలకి గెంజినేడు. ఆకలికి
సొమ్మసిల్లిపోతున్నారు. నేను నూక
లట్టుకురాకపోతే పెళ్లా(వూ పిల్లలూ కట్ట
కట్టుకుని నూతిలో ఉరికి చస్తామన్నారు.
అందుకని... మేం బతకాలని...
బస్తాండ్లో దొంగ టిక్కెట్టమ్మాను.
ఆడెవడో నాకంటే దరిద్రుడు...
దొంగనో టంటగట్టాడు. ఇంతకంటే నాకే
మాయా మర్మమూ తెలీవు...”

“కథల్చెప్పకొరేయ్...నాకొళ్లుమంట.
నిజంచెప్ప...” కసిరాడు సర్కిలు.

పోలీసులు యధాశక్తి చెరో లాటి
వేశారు వాడి వీపుమీద.

“మీరు కొట్టినా కారడానికి నా వాంట్లో
రక్తంలేదు. మీరెంత అడిగినా కక్క
డానికి నా దగ్గరింకేమీ నిజమూ లేదు.
దొంగనోటు నాదికాదు. నా దొంగ
టిక్కెట్టు కొన్నవాడే-ఆ దగుల్పాజీగాడే
నాకంటగట్టాడు. ఈపాటికి-నేన్నూకల
ట్టుకు రాలేదని-నాపెళ్లాం పిల్లలు నూతిలో
కురికి సచ్చిసే ఉంటారు, నన్ను కొట్ట

కండి. చంపెయ్యండి. మీ యిష్టమొచ్చి
నన్ని కేసులు నామీదెట్టేసి - నన్నొక్క
సారి ప్రాణం తీసెయ్యండి. నేను
కాదన్ను. నే నిప్పుడే బతికిలేను. నన్ను
కొట్టి కొట్టి సంపకండి...”

“మొండి వెధవ-” పట్లకొరికాడు
సర్కిలు - బూటుతో తంతూ.

కానిస్టేబుల్లు - ఆనేరస్తుడినీ చీకటి
సెల్లోకి యాడ్చేశారు, మునిసిపాలిటీ
వాళ్లు శవాన్ని యాడ్చేసినట్టు.

అక్కడ దొంగనోటు నాగరాజూ;
ఇక్కడ దొంగ టిక్కెట్టాసామీ;
ఒకరినొకరూ - తమ బతుకులనీ తిట్టు
కుంటున్నారు- రాతిగోడల మధ్య.

